

"Qələbə sadəcə, inamdır"

Belə deyirdi Məhəmmədli İbrahimli: "Qələbə sadəcə, inamdır"...

O, həyata sevgi ilə, gələcəyə ümidlə baxan gənc idi. Qələbəyə inam isə Məhəmmədlinin ən böyük inancı, amalı, məqsədi idi. Məhəmmədli İbrahimlinin qalibiyyət düşüncəsinin ön sırasında isə Vətən dayanırdı.

Məhəmmədli İbrahimlinin atası Füzuli rayonunun Cuvanlı kəndindəndir. Ancaq Məhəmmədli o kəndi, isti ata ocağını görməmişdi. Erməni quldurları 1993-cü ildə onun ata yurdunu işğal etmişdilər. Valideynləri məcburi köçkünlük həyatının məşəqqətlərinə qatlaşmalı olmuşdular.

Hamının sevimlisi...

Məhəmmədli İbrahimlinin anası İlhamə xanım danışır: "Mən beyləqanlıyam. Ancaq qohumlarımızın çoxu Füzulidə yaşayırdı. Həyat yoldaşım da bibinəvəsi, dayınəvəsiyik. 1992-ci ildə Füzuliyə gəlin köçdüm. Qarabağın ağır günləri idi. Silahlı ermənilər dinc azərbaycanlılara hücum edir, günahsız insanları qətlə yetirirdilər. Azərbaycanın mərd, qeyrətli övladları erməni vəhşiliklərindən, zülm və işgəncələrindən fəryad edən soydaşlarımızın harayına hay verir, torpaqlarımızın işğal olunmaması üçün sinəsini düşmən güllələrinə siper edirdilər. Həyat yoldaşım Mütəllib Xəlilov da onlardan biri idi. O da könüllü olaraq vətənimizin müdafiəsinə qoşulmuşdu. İndiki kimi güclü, nizamlı ordumuz, silah-sursatımız yox idi. Odur ki, qəsbkar ermənilər Qarabağı işğal etdilər. Yağılar bizim də elimizi, obamızı ələ keçirdilər. Yurdu-muzdan didərgin düşdük. Başqa yeri tanımadığımızı görə elə Beyləqanda məskunlaşdıq".

Məhəmmədli İbrahimli 1996-cı il noyabrın 22-də Beyləqanda dünyaya gəlib. Məhəmmədli bir yaş səkkiz aylıq olanda Bakıya köçüblər. O, bu şəhərdə uşaq bağçasına gedib. 2003-cü ildə isə Sabunçu rayonunda yerləşən 215 sayılı tam məktəbdə təhsil almağa başlayıb.

Ailədə iki qardaş olublar. Məhəmmədli və ondan iki yaş böyük olan Məhəmməd. Anası Məhəmmədlinin uşaqlıq illərindən danışır: "Qardaşı ilə xasiyyətcə bir-birlərinə oxşamırdılar. Məhəmmədli çox erköyün, küsəyən idi. İstəyirdi ki, hamı onu sevsin, əzizləsin. Evimizin sonbeşiyi idi. Ancaq onu yalnız biz əzizləmirdik, bütün nəslin, qohum-əqrabanın sevimlisi idi Məhəmmədli. Bu sevgini kiçik yaşlarından özü qazanmışdı".

Təhsil aldığı orta məktəbdə də çox tez fərqlənməyə başlayıb. Dərs əlaçısı, sinif nümayəndəsi olub. Məktəbdə Məhəmmədliyə dərs deyən müəllimlərin hər biri əmin idi ki, o, hansı fənni, ixtisası seçsə, uğur qazanacaq, fərqlənəcək. Məhəmmədli İbrahimli kiçik yaşlarından hərbi olmaq arzusunda idi. O, hələ ibtidai sinifdə oxuyanda təhsil aldığı məktəbin əlaçı şagirdlərinin sırasında olub. Əlaçılardan bəhs edən kitab da çap olunub. Həmin kitabda Məhəmmədlinin gələcəkdə hərbi olacağı barədə fikirləri qeyd edilib. Hərbi olacaq, atasının Birinci Qarabağ müharibəsində döyüşdüyü,

yağılarm ələ keçirdikləri dədə-baba yurdunu xilas edəcəkd...

Ancaq anası ona başqa bir ixtisası seçməyi məsləhət görüb. Məhəmmədli onun sözünü yerə salmayıb. 2014-cü ildə o, Azərbaycan Dövlət Neft və Sənaye Universitetinə daxil olub. Ali təhsilini başa vurduqdan sonra universitetdə qalıb.

2018-ci ildə Azərbaycan Dövlət Texniki Universitetində magistr təhsili alıb. Və ixtisası üzrə işə başlayıb. Anası danışır ki, Məhəmmədli iş yerində qısa müddətdə savadı, bacarığı ilə seçilib, ona etimad göstərirlər: "Amma Məhəmmədli universitetdə çalışmaq, elmi fəaliyyət göstərmək istəmədi. Bilirəm ki, o, heç mühəndis də



işləməyəcəkd. Çünki uşaqlıq arzusu qəlbindəydi. Hərbi olmaq istəyirdi. Şəhid olmasaydı, hərbi xidmətdə qalacaqdı".

Ən böyük arzusu

Xocalının qisasını almaq idi

Uşaqlıqdan atasından çox eşitdiyi Füzulidə və başqa ərazilərimizdə düşmənin at oynatması Vətənin bütün qeyrətli övladları kimi, Məhəmmədli İbrahimlinin də qüruruna toxunurdu. Ən böyük arzusu Xocalının qisasını almaq, Qarabağın, Şərqi Zəngəzurun bütün ərazilərini Ermənistan silahlı qüvvələrinin işğalından xilas etmək və ata yurdu Füzuliyə getmək idi.

2020-ci il sentyabrın 27-də Vətən müharibəsi başlayanda Məhəmmədli İbrahimli üç ay idi ki, hərbi xidmətdə idi. Anası deyir ki, o, hələ universitetdə oxuduğu illərdə kəşfiyyatçı olmaq üçün kursa yazılmışdı: "Müharibənin başlaması xəbərini eşitdiyim gündən yuxum ərşə çəkildi. Gecə-gündüz cəbhədə döyüşən bütün əsgər və zabitlərimizə dua edirdim. Həyəcanla televiziya vasitəsi ilə yayımlanan xəbərləri izləyirdim. Məhəmmədli telefon əlaqəsi saxlayırdı. Ancaq çox qısa danışdı. Ölüm-dirim savaşında olduğunu, qızgın döyüşlərdə iştirak etdiyini mənə söyləmədi. Ona ehtiyatlı olmağı tapşırılanda cavab verirdi ki, mən heç hara getmirəm ki...



Ya da deyirdi ki, ana, böyütkən yeyirəm..."

Məhəmmədli İbrahimli oktyabrın 3-də Suqovuşanın işğaldan azad edilməsi uğrunda gedən döyüşdə qolundan və ayağından yaralanır. Ailəsinin xəbər tutmasını, narahatlıq keçirməsini istəməyib. Anası deyir: "Yaxın dostu ilə telefonla danışanda deyib ki, yaralanmışam, hospitaldayam, qardaşıma demə. Dostunun gizlətməyə ürəyi gəlməyib. Bacımın həyat yoldaşına zəng edib. Deyib ki, Məhəmmədli mənə and verdi, ona görə də qardaşıma deyə bilmərəm... Məhəmmədli yaralanıb... Məhəmmədli Bərdədə xəstəxanada müalicə olunurdu. Oktyabrın 4-ü qardaşı

getdi. Məhəmməd ora çatanda, telefonu Məhəmmədliyə verdi. Onunla görüntülü danışanda huşumu itirdim. Mənə ürək-dirək verdi ki, bax, görürsən, sağam, narahat olma, gəl. Oktyabrın 5-də mən də Bərdəyə yollandım. Məhəmmədli oktyabrın 18-dək xəstəxanada qalmalı idi. Amma 4 gündən sonra, oktyabrın 7-də cəbhəyə qayıdıb".

Oktyabrın 12-si axşam saat 8-in yarısı Məhəmmədli zəng edib. Anası ilə danışanda onu arxayınlaşdırıb ki, üç gün sənə zəng etməyəcəyəm... Anası göz yaşları içində xatırlayır: "Tapşırdım ki, özünü gözlə... Son danışığında da dedi ki, ana, narahat olma, fikir eləmə, hər şey yaxşı olacaq, bircə üç gün məni gözlə, üç gün sonra xəbər alacağsan... Oktyabrın 13-ü səhər saat 6 idi. Gördüm Məhəmməd ağlayır. Dedi ki, ana, gecə Məhəmmədlini yuxuda görmüşəm, qardaşıma nəse olub. Ona təsəlli verdim ki, nə olacaq Məhəmmədliyə? Onu inandıra bilmədim. Cavab verdi ki, sən nə deyirsən de... Məhəmmədliyə nəse olub... İki qardaş əkiz kimi idilər. Bir-birləri ilə nəfəs alırdılar".

İndi Vətəndir adın..

Məhəmmədli İbrahimli müharibənin ilk günündən şiddətli döyüşlərdə iştirak edib. Talış kəndi yüksəkliyindən başlayan döyüş yolu oktyabrın 13-də Ağdərə istiqamətində ən uca məqamla sona çatıb. Mə-

həmmədli İbrahimli şəhid olub. Dörd gün sonra onun ata yurdunu - Füzuli rayonunun Cuvanlı kəndini qəhrəman Azərbaycan Ordusu işğaldan azad edib.

Qəhrəman şəhidin nəşini döyüş ərazisindən götürmək mümkün olmayıb. Anası yanayana danışır: "Altmış üç gün onu axtardılar. Oğlumun şəhid olduğu əraziyə döyüşçülərimiz girə bilmirmişlər. O müddətdə nələr çəkdim... Mənə balamın şəhid olduğunu demirdilər. Hamı bilirmiş. Mənə isə deyirdilər ki, Məhəmmədli kəşfiyyatçı olduğu üçün danışa bilmir, hərbi sirdir. Mən onun sağ-salamat dönməsini gözləyirdim. Dekabrın 15-də oğlumun nəşini gətirdilər. Torpağa tapşırdılar. Ancaq dəfnini görəndə, yasını saxlasam da, mən indi də onu sağ gözləyirəm. Məhəmmədliyəndən sonra heç yerə getmirəm. Evdən, demək olar ki, çıxmıram. Günümün çox hissəsini onun muzeyinə çevirdiyimiz bu otaqda keçirirəm. Ancaq onun şəhid olduğu yerə getmək ən böyük arzum idi. Getdim... Qəbələdən olan döyüş yoldaşı ilə telefonla görüntülü əlaqə saxladığ, o, bizə isiqamət verdi. Ana üçün gedib balasının şəhid olduğu yeri görmək nə deməkdi... Məhəmmədlinin və döyüş yoldaşlarının rabitə qurduqları, döyüşdükleri yeri öz gözlərimlə gördüm. Mənə demişdilər ki, onlar sonuncu tapşırığı yerinə yetirəndə ac-susuz olublar. Özümle qablarda çoxlu su götürmüşdüm. Oğlumgilin əziyyətlə irəlilədikləri o yerlərə su səpdim. Dedim ki, mənim balam, döyüş yoldaşları burda susuz, vətənləri naminə vuruşublar. Onların 17-si də orda şəhid olub. Məhəmmədli, Rövşən, İsmayıl, Azər, Adəm..."

Məhəmmədli 23 yaşında şəhid olub. Ona toy qismət olmayıb. Qardaşının övladlarını görüb. Qardaşının ikinci oğlu dünyaya gələndə Məhəmmədli İkinci Qarabağ müharibəsindəydi. Xəbəri alanda çox sevinib. Qardaşıma uşağı görmək istədiyini söyləyib, xahiş edib ki, xəstəxanadan görüntülü telefon bağlantısı yaratsın. Onun arzusunu yerinə yetiriblər. Uşağın adını da əmisi - Məhəmmədli Murad qoyub. Kim bilir bu adı qoyanda o, nələr xəyal edib, hansı arzularına, muradına çatmağı düşünmüş...

İlhamə xanım danışır: "Oğlanlarımın - Məhəmmədin də, Məhəmmədlinin də soyadları İbrahimli, atalarının və mənim soyadım isə Xəlilov idi. Bütün ailə üzvlərimiz onun adını özümüzdə soyad götürdük. Artıq sənədlərimizdə soyadımız Məhəmmədli yazılıb".

Kəndər üstə köklənmiş söhbətimizə Məhəmmədin böyük oğlu Nihat gəlişi ilə sevinc qatır. Atası ilə əmisinin təhsil aldığı məktəbdə oxuyur. O da dərs əlaçısıdır. Nihat bizə gələcək arzularından danışır, idman kursunda öyrəndiyi fəndləri göstərir. Sonra bu evdə qəhrəman əmisinə ithaf olunmuş şeiri deyir balaca Nihat:

*Böyüyüb şəhid oldun.
Yolundan çəkdin yadı.
Nə vaxtsa, Məhəmmədliydin.
İndi Vətəndir adın.*

**Zöhrə FƏRƏCOVA,
"Azərbaycan"**